

Nehemias

Si Nehemias, gisa yan lingkud Arin Artaserses sa balayan Susa ya sakup sa pag-arian Persia. Sa tawun 445 Bayu Cristu (BC) nakatanggap si Nehemias mensayi ubat sa Jerusalem ya sabay ya kinatandan nan nadawak ka kabilyan baydu. Namurublemay mani Israelitan nag-udung sa Jerusalem. Agyan impaydêng manguman bayduy templu, ya mani pader sa palitêng balayan Jerusalem, nangapipilwang pun êt. Sa pakapakun baydu ya mani Israelitay idi baydu ayin silan mapagsanipan sa mani kapati lay manugêl sa palitêng la.

Nanyawad paintulut si Nehemias sa ari un maku sa Jerusalem buy manguman ipaydêng ya balayan buy ya mani pader ati. Nalabay ya ari.

Ya librun ati tungkul sa kwentu nu parasaantun sinawpan Namalyari si Nehemias ya mamuun ya sa pamipaydêng pader sa palitêng Jerusalem agyan dilag yan mani kapati ya asê kalabay manguman ipaydêng nga pader.

Nisasawup silan Nehemias buy si Ezra amên maiudung ya pamunun mani tawu sa Jerusalem buy iudung ya mani tawu sa panampalataya la sa Namalyari buy ya panunul la sa kasunduwan Panginuun.

1

Ya panalangin Nehemias para sa mani Judio ya idi sa Juda

¹ Ya nanulat sa librun ati, sabay si Nehemias ya anak Hacalia. Sa buwan Kislev, idi yaku sa gisay lugal balayan Susa ya dilag napas-êy ya pader. Sa panawun na abiin, nag-ari si Arin Artaserses un luwampuy tawun sa Persia.

² Paubat sa Juda, naku kangku sa Susa ya gisay patêl ku ya si Hanani buy ya kaatag lawyaki. Pinatang kuy mani lawyakin abiin tungkul sa balayan Jerusalem buy sa mani Judioy nitagan ya pinilit manugêl sa Babilonia, nuwa nakaudung sila sa balayan Jerusalem. ³ Sinabin mani lawyakin abiin kangku, “Ya mani tawuy nitagan ya nag-udung sa Juda ya ubat sa pangaiplus, taganan idi sila sa nadawak ka kabilyan buy idi sila sa mamakapadêng-êy tagawan nasiray pader Jerusalem buy nangauupud ya pasbul.”

⁴ Pamakayari kun nalêngêy abiin, niknu waku buy nanangis. Sa dakun umnuy allu, nanêmtêm maku, nag-ayunu buy nanalangin naku sa Namalyarin langit.

⁵ Sinabi ku,

“Panginuun ya Namalyarin langit, dakila buy mamakaupapas ka. Pawa mun pantupadên ya kasunduwan buy pan-ipakit muy kangêdan mu sa mani mangidu kamu buy manunul sa mani utus mu. ⁶ Lêng-ên muku buy êlêwên. Manalangin nakun kayêk ya ipus mu, allu buy yabi para sa mani Israelitay

mani ipus mu buy mangamin naku buy ya mani Israelitay nangasalanan kay kamu. Agyan siku buy pamilya ku nangasalanan êt. ⁷ Sadyay dawak dinyag yan kamu. A yan pantupadên ya mani utus, patakaran buy batas ya indin mu kanyan sa kapamilatan Moises ya ipus mu.

⁸ Ganakên muy mani utus ya indin mu sa ipus muy si Moises, ‘Nu a kaw tapat kangku, ikyat kataw sa magmikakanayun na bansa. ⁹ Nuwa nu mag-udung kaw kangku, buy nu sunulun yuy mani utus ku, agyan nikyat kaw sa mangarayuy lugal, tipunun kataw manguman sa lugal la pinili ku amên baydu waku parangalên.’

¹⁰ Mani ipus buy mani tawu mu kay ya inatbus mu sa kapamilatan dakilay kapangyarian buy pas-êy mu. ¹¹ Panginuun, lêng-ên mukun kayêk ya manalangin buy ya kaatag pun na mani ipus muy matulan manggalang kamu. Idin mu dayi sa bêkên ari ya kalunusan naku amên mabiyan panagumpay ya panyawadên ku kana.”

Sikuy tagagêtan pan-inêmên ari.

2

Ya pamiutus ari kan Nehemias sa Jerusalem

¹ Sa buwan na pambêgên Nisan, sa ikaluwampuy tawun pag-arin Artasereses sa Persia, dilag gan nakal-an na alak para sa ari. Kabay kingwa ku buy indin kana. Kay babayu naku pun nakitan na malungkut. ² Kabay pinatang ngakun ari, “Ayin kay naman sakit, siyan lupa kayan malungkut ta? Paran nabyat ta pan-isipin mu.”

Kabay sadyay limu ku. ³ Nuwa sinabi ku sa ari, “Bumyay dayi makanuman ya ari! Parasaantun asê malungkut ta lupa ku ta nasiray balayan nu saantu in-ilbêng ya mani ninunu ku. Buy nangauupud ya pasbul.”

⁴ Sinabin ari kangku, “Sabêt ta labay mun daygên ku?”

Pamakayari, nanalangin naku sa Namalyarin langit. ⁵ Buy nakitbay yaku sa ari, “Kaidwan na Ari nu kalabayan mun kayêk buy nu kapapaidu waku kamu, iutus muku dayi sa Juda, amên ipaydêng kun manguman ya balayan nu saantu in-ilbêng ya mani ninunu ku.”

⁶ Kaban nakaiknuy reyna sa êtêb ari pinatang ngakun ari, “Parasaantu kan kabuyut manugêl sa balayan na abiin, buy makanu ka mag-udung?” Labay arin iutus saku sa Jerusalem. Kabay sinabi ku sa ari ya alluy pag-udung ku sa Babilonia.

⁷ Sinabi ku êt sa ari, “Nu kapapaidu waku kamu, biyan mu dayin mani surat ya mani gobernador ya idi sa prubinsyay tatanglêwan sa Ilug Eufrates. Ipakit kuy mani surat kalla amên pasawên lakun midan sa pansakupan la angga sa milatêng ngaku sa prubinsiyan Juda. ⁸ Buy nu malyari, biyan muku êt surat para kan Asaf ya magbantay sa mani kakaywan mu, amên biyan nakun mani kayuy gamitin ku sa

panyag mani pasbul un nangapas-êy ya pader ya nadani sa templu, ya pader balayan buy ya bali ya tugêlan ku.” Gawaw sa kangêdan Namalyari kangku, indin ari ya panyawadên ku kana. ⁹ Sa pamita ku, impalamu naku sa mani mamuun mani sundalus buy sa mani mangabayu. Pamakalatêng ku sa prubinsyay tatanglêwan sa Ilug Eufrates, indin ku sa mani gobernador ya surat ari.

¹⁰ Nuwa sên nalêngê lan Sanbalat ya taga Horon buy si Tobia ya gisay upisyal Ammonita ya inlumâtêng ngaku amên sawpan na mani Israelita, sadyay tubag la.

Ya pangêlêw Nehemias sa mani pader Jerusalem

¹¹ Naku waku sa Jerusalem buy nanugêl lakun tatluy allu baydu. ¹² Pamakayabi, namita ku kaawyun na dakun umnuy lawyaki. Ayin nakun pinisabyanan nu sabêt ta indin Namalyari sa bêkê ku ya labay nan ipadyag kangku para sa Jerusalem. Ayin nakun gintan na kaatag ayup liban sa pagsakayan kuy asnu.

¹³ Pamakayabi, nagsalwang ngaku sa pasbul ya nakaarap sa lawug buy naku waku sa Balun Dragun angga sa Pasbul Dinat. Pinakaêlêw kun mangêd ya mani nasiray pader Jerusalem buy ya nangauupud da pasbul. ¹⁴ Naku waku sa Pasbul Sibul buy sa Pagpaluywan Ari, nuwa asê midan ya asnuy pagsakayan ku. ¹⁵ Kabay nagdaus saku tana sa lawug buy inêlêw kuy mani pader sa yabin abitu. Pamakayari, nag-udung ngaku buy sinumun sa Pasbul Lawug. ¹⁶ Asê tandan mani mamuun nu saantuy inlaku ku o nu sabêt ta pandaygên ku, tagawan ayin naku pun pinisabyanan na Judio, mani pari, mani maulagay tawu, mani upisyal buy kaatag pun na mag-ubra.

¹⁷ Nuwa sinabi ku kalla, “Makitan yuy maguluy kabilyan tamu, nu parasaantun nasiray Jerusalem buy naupud da mani pasbul. Kaksaw kaw ta ipaydêng tamun manguman ya pader Jerusalem amên a kitamina mipakadêng-êy.” ¹⁸ Sinabi ku êt sa mani tawun abiin ya tungkul sa mangangêd da bagay ya dinyag Namalyari para kangku buy tungkul sa mani sinabin ari kangku.

Sinabin mani tawun abiin, “Mag-umpisa kitaminan mipaydêng.”

Kabay in-il-an lay sarili la sa mangêd ya daygên la. ¹⁹ Nuwa sên nabalitan Sanbalat ya taga Horon, si Tobia ya upisyal Ammonita, buy ya liyaki ya si Geshem ya gisay Arabo, dinustak lakay buy kinalyan. Sinabi la, “Sabêt ta pandaygên yu? Mamipalanu kaw nayin magribeldi sa ari?”

²⁰ Pinakitbayan ku sila, “Makapipaydêng kay sa kapamilatan sawup Namalyarin langit. Sikay ya mani ipus na mag-umpisa kay mamipaydêng pader Jerusalem. Nuwa sikaw a kaw kabaagi, buy ayin kaw karapatan, buy a kaw kaawyun sa kasaysayan sa Jerusalem.”

3

Ya pamakapalan mani tawu sa pader Jerusalem

¹ Ya liyaki ya si Eliashib ya pinakapuun pari buy ya kaawyun nay pari, impakapala lay Pasbul Tupa. Pamakayari lan dinyag ga pasbul, intalaga la sa Namalyari. Impakapala la êt buy intalagay mani pader angga sa Torin Dinalan buy angga sa Torin Hananel. ² Ya kasunul la namipakapalan baagin pader, ya lawyaki ya taga Jerico, buy ya kasunul la namipakapalan baagin pader, si Zacur ya anak Imri.

³ Impakapalan maanak Hasena ya Pasbul Kênan Lanêm. Nanyag silan mani amba para sa Pasbul Kênan Lanêm buy binyanan lan mani pasbul buy mani pamitarangkan. ⁴ Ya kasunul la namipakapalan baagin pader, si Meremot ya anak Uria ya anak Hakoz. Buy ya kasunul la namipakapalan baagin pader, si Meshulam ya anak Berekia ya anak Meshezabel. Buy ya kasunul la namipakapalan baagin pader si Zadok ya anak Baana. ⁵ Ya kasunul la namipakapalan pader, ya mani taga Tekoa. Nuwa ya mani maulagay tawu baydu, a sila mangamusmus mamuun la.

⁶ Impakapalan Joyada buy si Meshulam ya Manan Pasbul. Si Joyada ya anak Pasea buy si Meshulam ya anak Besodeya. Dinyag lan Joyada buy si Meshulam ya mani amban pasbul buy binyanan lan mani pasbul buy mani pamitarangkan. ⁷ Ya kasunul la namipakapalan baagin pader silan Melatia ya taga Gibeon, si Jadon ya taga Meronot, kaatag ga lawyakin taga Gibeon buy mani taga Mizpa. Ya mani lugal la ati sakup gubernador un prubinsya sa tatanglêwan Eufrates. ⁸ Ya kasunul la namipakapalan baagin pader, si Uziel ya mamanday gintu, ya anak Harhaya. Ya kasunul la namipakapalan baagin pader, si Hanania ya manyag pabangi. Impakapala lay baagin pader Jerusalem angga sa Makudpay Pader. ⁹ Ya kasunul la namipakapala sa baagin pader ya anak Hur ya si Refaya ya mamuun sa kapitnan Jerusalem buy ya nakapalitêng nga lugal baydu. ¹⁰ Ya kasunul la namipakapalan baagin pader, si Jedaya ya anak Harumaf. Impakapala nay baagin pader nadani sa bali na. Ya kasunul la namipakapalan baagin pader, si Hatush ya anak Hashabneya. ¹¹ Ya kasunul la namipakapala pun êt baagin pader buy Torin mani Pugun, si Malkia ya anak Harim, buy si Hashub ya anak Pahat Moab. ¹² Ya kasunul la namipakapalan baagin pader, si Shalum ya anak Halohesh. Si Shalum ya mamuun sa kapitnan Jerusalem buy ya nakapalitêng nga lugal baydu. Sa pamipakapala na, sinawpan yan maanak nay babayi.

¹³ Ya namipakapalan Pasbul Lawug, si Hanun buy ya mani tawuy taga Zanoa. Binyanan lan mani pasbul buy mani pamitarangkan. Impakapala la êt ya apatta ralan buy limampuy metrùn pader angga sa Pasbul Dinat.

¹⁴ Ya namipakapalan Pasbul Dinat, si Malkia ya anak Recab buy mamuun sa lugal Bet Hakerem buy ya nakapalitêng nga lugal baydu. Impakapala na buy binyanan nan mani pasbul buy mani pamitarangkan.

¹⁵ Ya namipakapalan Pasbul Sibul, si Shalum ya anak Col Hoze buy mamuun sa Mizpa buy ya nakapalitêng nga lugal baydu. Inatêpan nay pasbul bakud buy binyanan mani pasbul buy mani pamitarangkan. Impakapala na êt ya pader

Pagpaluywan Siloam, nadani sa panamnan ari angga sa eran patabuy ubat sa Balayan David ya sabay ya Jerusalem. ¹⁶ Buy ya kasunul la namipakapalan baagin pader, si Nehemias ya anak Azbuk buy mamuun sa kapitnan Bet Zur buy ya nakapalitêng nga lugal baydu. Impakapala nay pader ya nakaarap sa mani pamilbêngan David angga sa pagpaluywan ya dinyag tawu buy sa balin nangapas-êy ya sundalus.

¹⁷ Ya kasunul la namipakapalan baagin pader, ya mani lawyaki ya layin Levi ya pamunuan Rehum ya anak Bani. Ya kasunul la namipakapalan baagin pader, si Hashabia ya mamuun sa kapitnan Keila buy ya nakapalitêng nga lugal baydu. Impakapala nay pader para sa mani tawuy pansakupun na. ¹⁸ Ya kasunul la namipakapalan baagin pader, ya mani Levita ya pamunuan anak Henadad ya si Binui, ya mamuun sa kapitnan Keila buy ya nakapalitêng nga lugal baydu. ¹⁹ Ya kasunul la namipakapalan baagin pader, si Ezer ya anak Jeshua buy mamuun sa Mizpa. Impakapala nay baagin pader ya nakaarap patuksaw sa pamitagwan mani almas angga sa duyun pader. ²⁰ Ya kasunul la namipakapalan baagin pader, si Baruc ya anak Zabai. Nasipêg-sipêg nan impakapalay baagin pader ubat sa duyun ati angga sa êtêb pasbul balin Eliashib ya pinakapuun pari. ²¹ Ya kasunul la namipakapalan baagin pader, si Meremot ya anak Uria buy apun Hakoz. Impakapala nay baagin pader ubat sa êtêb pasbul balin Eliashib angga sa duyun balin ati.

²² Ya kasunul la namipakapalan baagin pader, ya mani pari ya ubat sa lugal la nakapalitêng sa Jerusalem. ²³ Ya kasunul la namipakapalan baagin pader, si Benjamin buy si Hashub. Impakapala lay baagin pader ya nakaarap sa bali la. Ya kasunul la namipakapalan baagin pader, si Azaria ya anak Maaseya buy apun Anania. Impakapala nay baagin pader sa agid bali na. ²⁴ Ya kasunul la namipakapalan baagin pader, si Binui ya anak Henadad. Impakapala nay baagin pader paubat sa balin Azaria angga sa duyu buy angga sa pasalingkun pader. ²⁵ Ya kasunul la namipakapalan baagin pader, si Palal ya anak Uzai. Impakapala nay baagin pader ya idi sa duyu buy sa tori ya matatag-ay pun sa matag-ay ya balin ari ya nadani sa tutugêlan mani magbantay. Ya kasunul la namipakapalan baagin pader, si Pedaya ya anak Parosh, ²⁶ buy ya mani lingkud sa templuy manugêl sa Ofel, sila êt ta namipakapala angga sa êtêb ya idi sa Pasbul Lanêm ya idi sa puputakan buy pasalwang sa tori. ²⁷ Ya kasunul la namipakapalan baagin pader ya mani taga Tekoa. Impakapala lay baagin pader sa êtêb maragul la tori ya nakasalwang angga sa pader Ofel.

²⁸ Impakapalan pustun mani pari ya pader ya idi sa têngêl Pasbul Kabayu. Impakapalan balang pari ya baagin pader ya idi sa arapan bali la. ²⁹ Ya kasunul la namipakapalan baagin pader, si Zadok ya anak Imer. Impakapala nay baagin pader ya nakaarap sa bali na. Ya kasunul la namipakapalan baagin pader, si Shemaya ya anak Shecania ya magbantay sa Pasbul Puputakan. ³⁰ Ya kasunul la namipakapalan

baagin pader, si Hanania ya anak Shelemia buy si Hanun ya ikaanêm ma anak Salaf. Ya kasunul la namipakapalan baagin pader, si Meshulam ya anak Berekia. Impakapala nay pader arapan silid na. ³¹ Ya kasunul la namipakapalan baagin pader, si Malkia ya mamanday gintu. Impakapala nay baagin pader angga sa tutugêlan mani lingkud sa templu buy angga sa tutugêlan mani manaliw kalakal, ya nakaarap sa êtêb Pasbul Pagtipunan, buy angga sa duyun silid ya idi sa babun pader. ³² Ya namipakapalan baagin pader ubat sa têngêl kuwartun abitu angga sa Pasbul Tupa sabay ya mani mamanday gintu buy mani manaliw kalakal.

4

Ya panubuk pamênbên mani tawu sa pamipakapalan pader Jerusalem

¹ Sên nalêngên Sanbalat ya pan-ipakapala yan na pader, sadyay tubag na buy dinustak nakay ya mani Judio. ² Sinabin Sanbalat sa mani kaawyun na buy sa mani sundalus Samaria, “Sabêt ta pandaygên mani Judioy mangayna? Indap la nayi maipakapala lay pader Jerusalem sa gisay allu buy makapag-andug silan manguman? Indap la nayi magamit lapun ya mani batuy nakabuntun ya naulam buy nayapung ngana?”

³ Sinabi pun êt Tobia ya gisay Ammonita ya idi sa danin Sanbalat, “Agyan kay asun aniwid ya magdakêy sa pader ya pan-ipakapala la, mangalalalak kana!”

⁴ Tambêng ngakun nanalangin, “Namalyari yan, lêng-ên mu kay ta pandustakên lakay. Malyari ta dayi kallay pandustak la kanyan. Ipasambut muta dayi sila sa mani kapatî la buy pilitin silan gêtan sa lugal mani kapatî la. ⁵ Agana mu talipanpanan buy litêpên ya mani kasalanan la gawan sa pandustak la kamu sa arapan mani tawuy manyag pader.”

⁶ Insundu yan na pamipakapala yan pader angga sa nangapitutumumpang ya panyag yan buy napitna yan nay babun ati gawan mangasipêg ya mani tawuy manyag ati.

⁷ Nuwa sên nalêngên Sanbalat, Tobia, mani tawuy taga Arabia, mani tawuy taga Ammon, buy mani tawuy taga Ashdod ya pan-isundu yan na pamipakapalan pader Jerusalem buy matakpan ya mani nangapipilwang nga pader, natubag-tubag sila.

⁸ Kabay namalanu silan kaganawan ya manduyung sa Jerusalem amên manggulu baydu. ⁹ Nuwa nanalangin kay sa Namalyari yan, buy nam-i kay magbantay allu buy yabi amên ayin mipakabili kanyan.

¹⁰ Sinabin mani taga Juda, “Napagal kay yana sa pag-ubra. Malakê pun êt ta nangasisiray sêpat itas. A yan na agyun pakapalanên.”

¹¹ Buy sinabin mani kapatî yan, “Bayu la matandan ya idi kitamina kalla, nakasun kitamina. Buy bayu la kitamu makitan, mapati tamu silayna. Sa pakapakun baydu, mitgên nay pag-ubra la.”

¹² Sên inlumâtêng ya mani Judioy manugêl nadani kalla, katimapu lan pansabin kanyan, “Paubat sa kaganawan lugal ya pantugêlan la, lakwên la kitamu amên

labanan.”

¹³ Nam-i yakun mani magbantay baydu sa pader ya nangapipilwang amên nu lumatêng nga kalaban, a sila misun. Pinabantay ku sila baydun mipupustu sa balang pamilya, buy dilag silan mani almas ya kêya, balangat, buy yawu.

¹⁴ Pamakayari kun inêlêw ya kaganawan baagin pader, nidêng ngaku sa arapan mani tawu. Buy sinabi ku sa mani maulagay tawu, mani upisyal, buy sa kaatag pun êt tawu sa balayan, “Agana kaw malimu sa mani kapati tamu. Ganakên yun dakila buy mamakaupapas ya Panginuun. Lumaban kaw para sa mani pamilya yu, maanak yuy lawyaki buy babayi, sa mani asawa yu, buy sa mani bali yu.”

¹⁵ Sên nabalitan mani kapati yan ya tanda yan nay panduyung la kanyan buy siniran Namalyari ya palanu la, kaganawan yan, nag-udung kay sa panyag pader kaparisu sabitun umpisa.

¹⁶ Paubat sa allun abitu, kapitna sa mani mag-ubra kuy manyag pader, gawan ya kapitna sa magbantay nipagbalangat, panagka, yawu, buy panakêp sa pagaw. Ya mani upisyal nakaidêng sa bukut mani tawu sa layin Juda ¹⁷ ya manyag pader. Ya gisay gamêt mani mag-ubra, mamipakapalay nan pader buy ya gisay gamêt la, manalan almas. ¹⁸ Buy balang gisay mag-ubra, tataklay lay kêya la. Idi sa dani kuy liyaki ya nu lumatêng nga kapati, patunuyun nay patutut.

¹⁹ Sinabi ku sa mani maulagay tawu, mani upisyal, buy sa kaatag mani tawu, “Malakêy pandaygên tamu buy makwal ya pader ya pandaygên tamu buy mangarayuy pisaêtan tamun mag-ubra. ²⁰ Kabay nu malêngê yuy tunuy patutut, tambêng kaw magtipun kangku. Ya Namalyari tamu ya makilaban para kantamu!”

²¹ Kabay pan-isundu yan na pamipakapala yan pader paubat sa bunatbunat anggan magdêm, buy ya kapitna sa mani tawu, magbantay silan manalan balangat.

²² Sa panawun na abitu, sinabi ku êt sa mani tawuy manugêl sa lawasan Jerusalem ya sumun sila buy mani ipus la sa balayan nu yabi amên mamantay. Buy pamakawasak mag-ubra sila. ²³ Gawan pawa kay mamantay buy mani kamag-anak ku, mani sundalus ku, buy mani magbantay kangku, a yan na masagilyan na yaming yan. Buy agyan mamaku kay sa lanêm, gêgtan yan na mani almas yan.

5

Ya panawup Nehemias sa mani tawuy magkasakit

¹ Amêsên, sadyay pagdeklamun mani lawyaki buy mani asawa la tungkul sa mani kaparisu lan Judio. ² Sinabi la, “Malakêy anak yan. Kaylangan yan na maêkan amên mabyay kay.”

³ Dilag êt kaatag nagsabin, “Naisalla yan nay panggitnan yan, mani ubasan, buy mani bali yan amên dilag kay maêkan sa panawun layang.”

⁴ Dilag êt nagsabin, “Nangutang kay pera amên dilag kay pamayad buwis sa ari para sa panggitnan buy ubasan yan. ⁵ Pakalêngê kaw! Agyan kaparisu lakay Judio

buy maanak yan, kaylangan yan ipaipus kallay maanak yan amên makapera. Sa kapêtêgan, naisaliw yan nay kaatag anak yan na babayi bilang ipus. Ayin kay madyag gawan ya mani panggitan buy ubasan yan, pibandiyan nan kaatag amêsên.”

⁶ Sên nalêngê kuy pagdeklamun mani tawu, sadyay tubag ku. ⁷ Pamakayari kun nangisip mangêd, sinangkanan kun nadawak ya mani maulagay tawu buy mani upisyal. Sinabi ku kallay, “Panggipitin yuy mani kaparisu yun Judio! Tagawan ya peray pan-ipautang yu, pampatubwanan yu.” Kabay tambêng kun impabêg ya mani tawu amên misasabi tungkul sa pandaygên la. ⁸ Sinabi ku kalla, “Sikay, pandaygên yan na agyu yan amên maatbus yan na mapatêl yan na Judioy insaliw sa mani bansa. Nuwa sikaw paran pan-isaliw yu pun êt ta mapatêl yu amên ipaatbus yu silay na êt kanyan!” Nangimbêk sila gawan ayin silan maipakitbay.

⁹ Kabay insundu kuy pagsabi ku, “Asê mangêd da pandaygên yu. Sêpat dayin bumyay kaw dilag limu sa Namalyari tamu amên a kitamu dustakên kaatag bansay kapati tamu. ¹⁰ Siku mismu buy mani kamag-anak ku, agyan na mani tawwan ku, namautang êt pera buy trigu sa mani kabaryu tamuy mangaylangan. Nuwa agana tamina patubwanan ya mani utang la! ¹¹ Amêsên, iudung yina kallay mani panggitan la, mani ubasan, mani kayun ulibu, buy mani balin nag-utang kamuyu. Iudung yu êt ta natubu yu sa mani impautang yuy pera, trigu, alak buy larun ulibu.”

¹² Nakitbay sila, “Iudung yan na kaganawan kalla. A yan silayna singilin. Daygên yan na pansabin mu.”

Impabêg kuy mani pari amên manumpay mani mamuun buy mani upisyal sa arapan la ya tupadên lay impangaku la. ¹³ Ingkampag kuy yakês ya pamisêmpanan pera buy sinabi ku, “Paradi êt dayi ya daygên Namalyari sa mani bali buy pibandiyan yu nu a yu tupadên ya pangaku yu. Kêwên nata dayi kamuyuy kaganawan ati.”

Nakitbay ya kaganawan tawuy idi baydu, “Awuy Panginuun” buy inulimên lay Panginuun. Buy tinupad mani mamuun buy mani upisyal ya impangaku la.

¹⁴ Sa lalên mapu buy luway tawun naglingkud daku bilang gobernador Juda, paubat sabitun ikaluwampuy tawun angga sa ikatatlumpu buy luway tawun ya pag-arin Artaserses. Siku buy mani kamag-anak ku, a kay nananggap kanên ya pan-idin para sa gobernador. ¹⁵ Nuwa ya mani nunan gobernador kangku nagin pabayat sila sa mani tawu, ta nanyawad silan apattapuy pilak. Alwa pun êt kay abiin nun a nanyawad sila êt kanên buy inêmên sa inallu allu. Agyan na mani tawwan lay mangabusu sa mani tawu. Nuwa a ku dinyag ga abiin ta dilag gakun limu sa Namalyari. ¹⁶ Nun a, dinyag kuy kaganawan amên maipakapalay pader sa sawup mani tawwan ku. Buy a ku nanaliw luta. Ya kaganawan tawwan ku ya nititipun baydu para sa ubra.

¹⁷ Pawa kun mamakan dinalan buy limampuy Judio buy mani upisyal. Buy namakan naku êt mani upisyal ya naubat sa mani bansay idi sa palitêng yan.

¹⁸ Allu-allu mamipapati yakun gisay baka, anêm ma mangatabay tupa buy mani manuk. Buy balang ikamapuy allu, mamisalwang ngakun malakê buy magmikakalasi ya alak. Sa kapakan abiin, a ku nananggap kanên ya pan-idin para sa gobernador, gawan tanda kuy mabyatan na mani tawu nu daygên kuy abiin.

¹⁹ Nanalangin naku, “Namalyari ku, ganakên buy pagpalên muku sa kaganawan mangêd da dinyag ku para sa mani kaparisu kun Judio.”

6

Ya kaatag pun na mani prubleman Nehemias sa pamipakapalan pader

¹ Si Sanbalat, Tobia, Geshem ya taga Arabia, buy kaatag mani kapati yan, nalêngê lay nayari kinan impakapalay mani pader buy ayin nan nangapilwang. Nuwa sa panawun na abiin, a ku pun binyanan mani pasbul ya mani pader.

² Impasabin Sanbalat buy si Geshem kangku, “Maku ka kanyan. Magtipun kitamu sa gisa sa mani baryuy idi sa kapatalan na pambêgên Ono.”

Nuwa tanda kuy mamalanu silan pasakitin naku. ³ Kabay niutus sakun mani mamisabi kan Sanbalat buy kan Geshem amên sabin lay, “Maulagay ubray pandaygên ku. Kabay a ku makalaku kamuyu. Siyan sêpat taku yan tunggên mag-ubra amên kay magtabuy mambêng kamuyu ta?” ⁴ Katiapat takun pinagtanan parabayduy pagsabi lan Sanbalat buy si Geshem buy para êt bayduy pakitbay ku kalla.

⁵ Sa para êt bayduy paralan in-utus Sanbalat kangkuy ipus nan dilag gêgtan na ikalimay sulat ya nakatiknal lana. ⁶⁻⁷ Paradi ya nakasulat baydu,

“Nibalita sa mani bansa ya sika buy ya mani Judio, mamalanun magribeldi buy abiin na sangkan ya siyan pan-ipakapala yuy pader. Buy labay mu êt kanuy magin arin mani Judio buy namili ka pun êt mani propetay mamisabi sa Jerusalem ya sikay arin Juda. Pilmin mabalitan ari ya ati. Kabay maku ka baydi amên mapisabyan tamuy ati. Buy pinagpapêtgan Geshem ya kaganawan abiin.”

⁸ Kabay namagtan nakun pagsabi kan Sanbalat. Sinabi ku, “Alwan pêtêg ya mani pansabin mu. Kay pagdêdyagan muy abiin.” ⁹ Tanda kuy silan kaganawan, kay mamalimu kanyan amên a kay mipakapalan mag-ubra buy a yan mayari ya pader. Nuwa nanalangin naku sa Namalyari ya papas-êyên naku pun.

¹⁰ Gisay allu, naku waku kan Shemaya ya anak Delaya buy apun Mehetabel, gawan a ya makabita sa bali na. Sinabi na kangku, “Mapikakit kita sa lalên templun Namalyari. Buy ipapakasara tamuy mani pasbul gawan lumatêng ya mani kapati mu amêsên yabi amên patin la ka.”

¹¹ Nuwa nakitbay yaku, “Gobernador raku, siyan magpakarayu waku buy magtagu sa lalên templu amên iligtas ya biyay ku ta? A ku maku sa templu!”

¹² Tanda kinay taganan alwan siyay in-utus Namalyari, nun a, kay binayaran yan

Sanbalat buy si Tobia amên sabin kangkuy abitu. ¹³ Kay binayaran laya amên palimun naku buy mangasalan sa kapamilatan panunul ku sa pansabin Shemaya amên dawakên lay lagyu ku buy dustakên nakun mani tawu.

¹⁴ Nanalangin naku, “Namalyari ku, agana mu litêpên na parusan silan Tobia buy si Sanbalat gawan sa kadawakan na dinyag la kangku. Agana mu êt litêpên parusan ya propetay babayi ya si Noadias buy ya kaatag pun mani prupetay mamalimu kangku.” ¹⁵ Nayari ya pader sabitun ikaluwampu buy limay allu sa ikaanêm ma buwan ya sabay ya buwan Elul. Nayari ya ati sa lalên limampu buy luway allu.

Ya kayaryan pamipakapalan pader

¹⁶ Ya kaganawan kapati yan sa bansay nakapalitêng kanyan, sên nabalitan lay nayari yay pader, nalimu sila buy nangaynay nakêm la. Tanda lay ya diyag ga ati, nayari sa kapamilatan sawup Namalyari.

¹⁷ Sa mani allun abitu, namagtan ya mani maulagay tawun Judan malakêy sulat kan Tobia buy namagtan êt si Tobian mani sulat kalla. ¹⁸ Malakêy tawu sa Juda ya nanumpa kan Tobia ya magin pêtêg sila kana gawan manuyang yan Shecania ya anak Ara. Alwa pun êt kay abiin ta napag-asawan anak Tobia si Jehohanan ya anak ka babayin Meshulam ya anak Berekia. ¹⁹ Pawan pansabin mani tawu kangkuy tungkul sa mangangêd da dinyag Tobia, buy pawa êt milatêng kanay pansabin ku. Buy pawa êt manulat kangku si Tobia amên palimun naku.

7

¹ Sên nayari yay pader balayan buy binyanan nan mani pasbul la ati, nitalaga kay mani tawuy magbantay mani pasbul, mani magkanta buy mani Levita. ^a ² Idin ku sa patêl kuy si Hanani ya pamaala sa Jerusalem kaawyun na si Hanania ya mamuun sa mani magbantay sa lugal ya dilag napas-êy ya pader. Pinili ku si Hanania gawan tapat ya buy dilag limu sa Namalyarin igit pun kaysa malakêy tawu. ³ Sinabi ku kan Hanani buy Hanania, “Agana yu pasawên na mani tawun buklatên na mani pasbul Jerusalem kaban naumut pun ya allu. Sêpat isara buy itarangkan mani magbantay ya mani pasbul kaban magbantay sila. Mamili kaw êt mani tawuy manugêl sa Jerusalem ya magbantay sa balayan. Ya kaatag magbantay idin sila sa pader ya nadani sa bali la buy si kaatag idin sila sa kaatag baagin pader.”

Ya mani tawuy nag-udung sa Juda ubat sa Babilonia

(Ezra 2:1-7)

⁴ Makwal la lugal sa Jerusalem nuwa kay dakun uumnuy tawuy manugêl baydu. Gawan pêpêrad pun ya bali ya naipakapala sa Jerusalem. ⁵ Kabay impaisip

^a**7:1** Ya mani Levita, manawup sila sa mani pari sa kaganawan pandaygên sa templu.

kangkun Namalyari ku ya tipunun kuy mani maulagay tawu, mani upisyal, buy kaganawan tawu amên isulat lay lagyu la sa mani libru. Tingkap kuy mani libruy pinisulatan lagyun mani tawuy nunan nag-udung sa Juda. Ati ya nakitan kuy nakasulat sa mani libru.

⁶ Ya mani kasunul sabay ya mani Israelita sa prubinsyan Juda ya sabitun nuna dinakêp buy inipus arin Nebucadnezar buy gintan sa Babilonia. Amêsên namita silayna sa Babilonia buy nag-udung silayna sa Jerusalem sa lugal la buy sa sarili lan balayan sa prubinsyan Juda. ⁷ Ya mani mamunu sa pag-udung la sa Jerusalem sabay silan Zerubabel, Jeshua, Nehemias, Azaria, Raamias, Nahamani, Mordecai, Bilshan, Misperet, Bigvai, Nehum, buy si Baana.

Ati ya listaan mani layin Israelitay lawyaki ya nag-udung ubat sa pangaiplus.

Ati ya mani layi la:

- | ⁸ Parosh 2,172
- | ⁹ Shefatia 372
- | ¹⁰ Ara 652
- | ¹¹ Pahat Moab ubat sa mani layi lan Jeshua buy Joab 2,818
- | ¹² Elam 1,254
- | ¹³ Zatu 845
- | ¹⁴ Zacai 760
- | ¹⁵ Binui 648
- | ¹⁶ Bebai 628
- | ¹⁷ Azgad 2,322
- | ¹⁸ Adonikam 667
- | ¹⁹ Bigvai 2,067
- | ²⁰ Adin 655
- | ²¹ Ater ya pambêgên êt Hezekia 98
- | ²² Hashum 328
- | ²³ Bezai 324
- | ²⁴ Harif 112
- | ²⁵ Gibeon 95

²⁶ Ati ya bilang mani tawuy nag-udung ubat sa pangaiplus buy ati ya pamisunulsunul balayan ya tinugêlan mani ninunu la.

- | Betlehem buy Netofa | 188
- | ²⁷ Anatot 128
- | ²⁸ Bet Azmavet 42
- | ²⁹ Kiriat Jearim, Kefira, buy Beerot 743

- | ³⁰ Rama buy Geba 621
- | ³¹ Micmash 122
- | ³² Betel buy Ai 123
- | ³³ Nebo 52
- | ³⁴ ya gisa pun na Elam 1,254
- | ³⁵ Harim 320
- | ³⁶ Jerico 345
- | ³⁷ Lod, Hadid, buy Ono 721
- | ³⁸ Senaa 3,930

³⁹ Ati ya mani layin pari ya nag-udung ubat sa pangaipus. Ati ya mani layi la:

- | Jedaya ubat sa pamilyan Jeshua | 973
- | ⁴⁰ Imer 1,052
- | ⁴¹ Pashur 1,247
- | ⁴² Harim 1,017

⁴³ Ati ya mani layin Levita ya nag-udung ubat sa pangaipus. Ati ya mani layi la:

- | Mani layi lan Jeshua buy Kadmiel ubat sa pamilyan Hodavia | 74
- | ⁴⁴ Mani magkanta sa templu ya ubat sa layin Asaf 148
- | ⁴⁵ Mani magbantay mani pasbul templu ya ubat sa layi lan Shalum, Ater, Talmon, Akub, Hatita, buy Shobai 138

⁴⁶ Ati ya mani lingkud sa templu ya nag-udung ubat sa pangaipus. Ati ya mani layi la:

- | Ziha, Hasufa, Tabaot,
- | ⁴⁷ Keros, Sia, Padon,
- | ⁴⁸ Lebana, Hagaba, Shalmal,
- | ⁴⁹ Hanan, Gidel, Gahar,
- | ⁵⁰ Reaya, Rezin, Nekoda,
- | ⁵¹ Gazam, Uza, Pasea,
- | ⁵² Besai, Meunim, Nefusim,
- | ⁵³ Bakbuk, Hakufa, Harhur,
- | ⁵⁴ Bazlut, Mehida, Harsha,
- | ⁵⁵ Barkos, Sisera, Tema,
- | ⁵⁶ Nezia, buy Hatifa

⁵⁷ Ati ya mani layin upisyal Solomon ya nag-udung ubat sa pangaipus. Ati ya mani layi la:

| Sotai, Soferet, Perida,
| ⁵⁸ Jaala, Darkon, Gidel,
| ⁵⁹ Shefatia, Hatil,
| Pokeret Hazebaim, buy Ammon

| ⁶⁰ Ya kaganawan bilang mani layin mani lingkud sa templu buy mani layin mani upisyal Solomon, [392](#).

⁶¹ Ya kasunul ya mani taga balayan Tel Mela, Tel Harsha, Kerub, Adon, buy Imer. Nag-udung sila sa Juda nuwa a la mapagpapêtgan ya taganan mani Israelita sila.

| ⁶² Ya mani layin
| Delaya, Tobia, buy Nekoda | [642](#)

| ⁶³ Asê êt mapagpapêtgan mani layi lan Hobaya, Hakoz buy Barzilai ya pari sila. Sabitun nag-asawa si Barzilai, impalagyu kanay lagyun ampu nay taga Gilead.

⁶⁴ Sabitun tingkap lay listaan lagyun mani ninunu la, a la nakitan. Kabay a sila tinanggap bilang mani pari. ⁶⁵ Kabay in-utus gobernador kallay agana la kanên ya banal la kanên ya indin mani tawu sa Namalyari kaban ayin pari ya makisabi sa Namalyari ya manggamit Urim buy Tumim.^b

⁶⁶ Ya kaganawan bilang mani nag-udung ubat sa pangaiplus, 42,360, ⁶⁷ liban sa 7,337 ya lawyaki buy babayi ya mani ipus la, buy 245 mani lawyaki buy babayi ya magkanta. ⁶⁸ Ya bilang mani kabayu la 736, ya bilang mani mola^c la 245, ⁶⁹ ya bilang mani kamelyu la 435, buy ya bilang mani asnu la 6,720.

⁷⁰ Ya dakun umnuy mamuun mani pamilyan ninunu la, nam-i silan sawup sa pamipaydêng templu. Nam-i êt ya gobernador waluy kilun gintu, limampuy silyaw buy liman dalan buy tatlumpuy yaming para sa mani pari.

⁷¹ Nam-i ya balang mamuun pamilyan dinalan buy anêmmapu buy waluy kilun gintu buy gisay libu buy luwan dalan na kilun pilak. ⁷² Ya kaganawan sawup ya natipun la ya indin kaatag pun na mani tawu dinalan buy

^b**7:65** Ya Urim buy Tumim ya mani batu ya dilag marka amên matandan mani pari ya kalabayan Namalyari. Ya mani batun abiin, idi sa bulsan yaming mani pari buy pamakayari, mangwa silan gisay batu amên matandan lay kalabayan Namalyari.

^c**7:68** Ya mola, para yan kabayu.

anêmmapu buy waluy kilun gintu, libu buy dinalan na kilun pilak, buy anêmmapu buy pituy yaming para sa mani pari.

⁷³ Ya balang gisa kalla, nakapag-udung sa mani balayan la, agyan na mani pari, ya mani Levita, ya mani magkanta, ya mani magbantay mani pasbul templu, buy ya mani lingkud sa templu, buy kaatag pun na mani Israelita, naku buy nanugêl sa balayan la.

Ya pamibasan Ezran mani utus Moises sa mani tawu

Sên ikapitun buwan nanugêl lay mani Israelita sa mani baryu la.

8

¹ Nititipun ya kaganawan tawu ya dilag pamibêbêtêk, sa lugal paglimbunan ya idi sa arap Pasbul Lanêm Jerusalem. Buy sinabi la kan Ezra ya manurun Kautusan ya kêwên na buy ibasa nay Librun Kautusan Moises. Sabitun nuna in-utus Panginuun ya mani tawun Israel ya sunulun lay mani utus ya idi sa librun abiin.

² Kabay sa nunay allun ikapituy buwan, si Ezra ya pari, nantan yan Kautusan Namalyari sa malakêy tawu. Kaawyun sa pamititipun ya mani lawyaki, mani babayi, buy kaganawan tawuy makapukat sa mani utus. ³ Nidêng si Ezra sa lugal paglimbunan ya idi sa arap Pasbul Lanêm. Buy imbasa nay libru sa mani tawu paubat sa maranun anggan ugtu. Imbasa nay libru sa mani lawyaki, mani babayi, buy sa kaganawan mani tawuy makapukat sa mani utus. Buy nallêngên mangêd ya kaganawan sa sabi ya idi sa Librun Kautusan.

⁴ Si Ezra ya manurun Kautusan, nidêng ya sa matag-ay ya pagtudakan ya diyag sa kayu ya dinyag para sa pamititipunan la. Sa danin wanan Ezra, nakaidêng silan Matitia, Shema, Anaya, Uria, Hilkia, buy si Maaseya. Buy idi sa êtêb udi na silan Pedaya, Mishael, Malkia, Hashum, Hashbadana, Zacarias, buy si Meshulam.

⁵ Piakit-akit kaganawan tawu si Ezra gawan matag-ay ya binyanan nan nakaidêng. Sên luwatên nay libru, nidêng nga kaganawan tawu. ⁶ Inulimên Ezray Panginuun ya makapangyarian na Namalyari. Buy intag-ay kaganawan tawuy gamêt la buy sinabi la, “Awuy Panginuun! Awuy Panginuun!” Pamakayari, nagpalukub buy nangulimên sila sa Panginuun.

⁷ Sên nidêng ya mani tawu, impaintindi kallay Kautusan Namalyari. Ya nipaintindi kalla sabay ya mani Levita ya silan Jeshua, Bani, Sherebia, Jamin, Akub, Shabetai, Hodia, Maaseya, Kelita, Azaria, Jozabad, Hanan, buy si Pelaya.

⁸ Imbasan mani Levita ya Librun Kautusan Namalyari sa mani tawu. Buy impalinaw lay labay sabin mani utus amên mapukatan lay imbasa.

⁹ Si Nehemias ya gobernador, si Ezra ya pari buy manurun Kautusan Namalyari buy ya mani Levita ya mamituru sa mani tawu, sinabi la, “Ya allun ati, maulaga sa Panginuun ya Namalyari yu. Kabay agana kaw manangis.” Sinabi nay abiin, tagawan sên nalêngên kaganawan tawuy mani sabi sa Kautusan, nanangis sila.

¹⁰ Sinabin Nehemias, “Magsaya kaw, mangan kaw manganyaman na kanên buy minêm kaw nangatatam-is ya pan-inêmên. Biyan yun kanên ya mani tawuy ayin maêkan gawan ya allun ati, maulaga sa Panginuun. Buy agana kaw naalipusan gawan indin Panginuun kamuyuy kasayaan ya mamapas-êy kamuyu.”

¹¹ Sinabi êt mani Levita, “Mangimbêk kaw tagawan maulagay allun ati. Agana kaw naalipusan.”

¹² Kabay namitay kaganawan tawu amên mangan buy minêm buy biyan lan kanên ya ayin maêkan. Lubus ya pagsaya la gawan napukatan lay sabin Namalyari ya imbasa kalla.

Ya pestan pamipaydêng sawung

¹³ Sa ikaluway allun buwan abitu, si Ezra ya manuru, nititipun sa arapan nay mani mamuun mani pamilya, mani pari, buy mani Levita amên mag-aral pun tungkul sa Kautusan Namalyari. ¹⁴ Kaban pan-aralên mani tawuy nakasulat ta Kautusan, natandan lay in-utus Panginuun sa kapamilatan Moises ya sêpat manugêl ya mani Israelita sa mani sawung sa allun pesta sa balang ikapituy buwan. ¹⁵ Buy sêpat lan ibalita buy ipatanda sa kaganawan balayan buy sa Jerusalem ya paradi, “Magtuksaw kaw sa kabung-uyan buy mangwa kaw mani sangan ulibu, sangan ulibuy layas, sangan mirtu, sangan palma, buy kaatag pun puun kayuy malabung amên manyag mani sawung kaparisun nakasulat.”

¹⁶ Kabay nagsalwang ya mani tawu sa balayan amên mamutus mani sanga ya daygên lan sawung. Buy dinyag lay sawung sa napatal la bubung mani bali la, sa kasawangan mani bali la, sa kasawangan templun Namalyari, sa paglimbunan ya idi sa arap Pasbul Lanêm, buy sa Pasbul Efraim. ¹⁷ Ya kaganawan tawuy nag-udung ubat sa pangaipus sa Babilonia, nanyag silan mani sawung buy nanugêl sila baydun gisay duminggu. Gawan paubat sabitun panawun Josue ya anak Nun, angga sa allun ati, a la pun dinyag ya parabaysên na pagkalutu. Buy sadyay pagsaya la.

¹⁸ Allu-allun pan-ibasan Ezra sa mani tawuy Librun Kautusan Namalyari paubat sa umpisan allu angga sa tawlin allun pesta. Pituy allu lan pan-ikalutuy pesta, buy sa ikawaluy allu, mititipun sila amên mangulimên sa Panginuun ayun sa batas.

9

Ya pangamin mani Israelita sa Namalyari sa dinyag lay nadawak

¹ Sa ikaluwampu buy apat ta allun buwan ati, nititipun manguman ya mani Israelita. Nag-ayunu buy nagyaming silan saku buy binyanan lan lutay ulu la bilang pagsisi. ² Sa pag-ayunu la, a la in-awyun ya mani dayuwan. Nidêng nga mani Israelita buy insabi lay mani kasalanan la buy kasalanan mani ninunu la.

³ Kaban nakaidêng ya mani tawu sa lugal la abiin, imbasa lay Librun Kautusan

Panguunu Namalyari la sa ikaapat ta baagi sa allun abiin. Buy sa ikaapat pun na baagin ati insabi lay mani kasalanan la buy nangulimên sila sa Panguunu ya Namalyari la. ⁴ Nidêng sa eran ya mani Levita ya silan Jeshua, Bani, Kadmiel, Shebania, Buni, Sherebia, Bani, buy Kenani. Nan-angaw silan masnêg sa Panguunu ya Namalyari la. ⁵ Buy ya mani Levita ya namêg sa mani tawu amên mangulimên silan Jeshua, Kadmiel, Bani, Hashabneya, Sherebia, Hodia, Shebania, buy si Petahia. Sinabi la, “Midêng kaw buy ulimênên ya Panguunu ya Namalyari yu ya ayin umpisa buy ayin katganan.”

“Panguunu, mamakaulimên ya makapangyarian na lagyu mu! Igit dakilay lagyu mu sa kaganawan pangulimên yan. ⁶ Kay sikay Panguunu. Dinyag muy buun langit buy kaganawan idi baydu, babun luta buy kaganawan idi baydu, dagat buy kaganawan idi baydu. Buy binyanan mun biyay ya kaganawan dinyag mu buy pan-ulimênên kan kaganawan idi sa langit.”

⁷ “Panguunu, sikay Panguunu Namalyari ya namili kan Abram buy nisalwang kana sa Ur mani Caldeo buy imbayu muy lagyu na un Abraham.^d ⁸ Nakit muy tapat kamu si Abraham. Kabay nanyag kan kasunduan kanay idin mu sa mani layi nay lugal mani Cananeo, mani Heteo, mani Amoreo, mani Perezeo, mani Jebuseo, buy mani Gergaseo. Buy tinupad muy mani pangaku mu gawan matinêk ka.”

⁹ “Nakit muy kasakitan mani ninunu yan sa Egipto buy nalêngê muy panyawad lan sawup kamu sabitun idi sila sa Dagat ta Naudit. ¹⁰ Nipakit kan mani tanda' buy mamakaupapas laban kan Faraon, buy sa kaganawan upisyal na, buy kaganawan tawuy manugêl sa lugal na, tagawan tanda muy dinustak lay mani ninunu yan. Buy nagin pikatandan ya lagyu mu angga amêsên. ¹¹ Piatag muy lanêm dagat sa arapan mani ninunu yan buy dinuman sila sa bunak dagat sa namalay nay luta. Nuwa ya mani mangamat kalla inlêbêg mu silan nanuwad batuy nilêbêg sa bunak dagat ya sadyay alun. ¹² Sa allu, pan-awyunan mu sila sa kapamalatan napakatadêk ya ulap, buy sa yabi, pantudawan mu sila sa kapamalatan napakatadêk ya apuy amên manudaw kalla sa pamita la.”

¹³ “Inyêmêpa ka sa Bung-uy Sinai buy nagsabi kalla ubat sa langit. Binyanan mu silan pêtêg buy mangatinêk ya batas buy Kautusan, mangangêd da patakaran buy mani utus. ¹⁴ Inturu mu kallay maulaga ya Allun Pagpaynawa. Buy indin mu kallay mani utus, mani patakaran buy Kautusan sa kapamalatan ipus mu ya si Moises. ¹⁵ Sên inlayang sila, binyanan mu silan tinapay ya naubat sa langit. Buy sên napêl-angan la, nipaawas kan lanêm ubat sa maragul la batu. Buy sinabi mu kallay lakwên

^d9:7 Ya labay sabin Abram, “Kapapaulimên na bapa.” Ya labay sabin Abraham, “Bapan Malakê.”

lay lugal buy sakupun ya lugal ya impangaku mun idin kalla.”

¹⁶ “Nuwa ya mani ninunu yan, nagin mapagmatag-ay sila, nakdêy ya ulu, buy a la sinunul ya mani utus mu. ¹⁷ A sila kalabay manunul kamu buy a la panganakên ya mani mamakaupapas ya dinyag mu para kalla, nun a nakdêy ya ulu buy nagribeldi sila sa pamili lan gisay mamuun amên manguman silan ipusun sa Egipto. Nuwa sikay Namalyari ya pawan nakal-an mamatawad, maganaka buy mapallunus ka. A ka tambêng manubag buy pawa kan mamipakit kangêdan kalla, buy a mu sila pinaulayan. ¹⁸ Nallasaw silan tanggaputi ya in-alkus lan ribultuy napaka biserun baka. Pamakayari, sinabi la, ‘Ya biserun baka sabay ya diyus tamu ya namisalwang kantamu ubat sa Egipto.’ Buy taganan inlamus laka.”

¹⁹ “Nuwa gawan taganan mapallunus ka, a mu sila pinaulayan sa kakyangan. A mu kingwa kallay napakatadêk ya ulap ya mangawyun kalla nu allu, buy ya napakatadêk ya apuy ya manudaw kalla sa pamita la nu yabi. ²⁰ Indin muy mamangêd da Ispiritu mu amên turwanan mu sila. Buy a mu in-imut kallay tinapay ya pambêgên manna buy nu napêl-angan la, pambiyân mu silan lanêm. ²¹ Sa lalên apattapuy tawun, sinaysay mu sila sa kakyangan buy indin mu kallay kaganawan kaylangan la. Asê nalumay yaming la buy asê binumayay mani bitis la.”

²² “Binyanan mu silan mani kaarian buy mani bansa, buy indakaydakay mu kallay balang baagin lugal. Kabay sinakup lay lugal Sihon ya sabay ya ari sa Hesbon buy ya lugal Og ya sabay ya ari sa Bashan. ²³ Pinakalakê muy mani anak la kaparisun bêtêwên sa langit, buy gintan mu sila sa lugal ya sinabi mu sa mani ninunu la ya lakwên buy sakupun la. ²⁴ Kabay sinunan buy sinakup lay lugal la ati. Impasambut mu kallay mani Cananeo manan manugêl sa lugal la ati buy para êt baydu sa ari la amên madyag lay labay lan daygên kalla. ²⁵ Sinakup lay mani balayan ya dilag nangapas-êy ya mani pader buy mangatabay luta. Kingwa la êt ya mani bali ya napnun pawan mangangêd da bagay, mani pangasuyan ya kinalin kaatag tawu, mani panamnan ubas, mani panamnan puun ulibu, buy mani kayuy managêy malakêy tagêy. Nangan sila angga sa nabsuy sila buy pinumas-êy sila. Natula sila gawan sa kaganawan mamangêd da dinyag mu kalla.”

²⁶ “Paraman baydu, a sila nanunul kamu nun a inlumaban sila pun êt, buy tinalibatukan lay Kautusan mu. Pinati lay mani propeta muy namatanda kalla mag-udung kamu. Sadyay pallamus la kamu. ²⁷ Kabay indin mu sila sa gamêt mani kapati la ya namasakit kalla. Nuwa kaban pampasakitin sila, nanyawad silan sawup kamu. Buy sikay idi sa langit, inlêngê mu sila. Buy niutus kan mani tawuy miligtas kalla sa mani kapati la gawan taganan mapallunus ka.”

²⁸ “Sên napatêtbêk silay na, nanguman silayna êt nanyag nadawak sa

pangêlêw mu buy indin mu sila sa gamêt mani kapati la amên sakupun sila. Nuwa nu magsisi sila buy manyawad sawup kamu, pawa mu silan pallêng-ên sa langit buy pan-iligtas gawan taganan mapallunus ka.”

²⁹ “Pinatandan mu sila amên manguman silan manunul sa Kautusan mu. Nuwa nagin mapagmatag-ay sila buy a la sinunul ya mani utus mu. Nangasalan sila sa mani batas mu, ‘Ya tawuy manunul sa mani utus ku, bumyay ya gawan sa panunul na.’ Sa kagdêyan ulu la, nanalibatuk sila kamu, buy a sila kalabay mallêngê kamu. ³⁰ Sa makadang nga panawun, pibabatan mu sila buy pinatandan silan Ispiritu mu sa kapamilatan mani propeta mu, nuwa a sila pun êt nallêngê kamu. Kabay indin mu sila sa gamêt mani tawuy manan manugêl baydu. ³¹ Nuwa gawan taganan mapallunus ka, a mu sila inlipul o pinaulayan gawan sikay Namalyari ya maganaka buy taganan mapallunus.”

³² “Sika ya Namalyari yan ya dakila, makapangyarian buy mamakaupapas. Pantupadên muy kasunduwan mu buy pan-ipakit muy kangêdan mu. Amêsên, agana mu daygên ayin pukat ya pamibabata yan. Nibabata kay kaganawan mani tawu mu agyan ya mani ari yan, mani mamuun, mani pari, mani propeta, buy mani ninunu, paubat pun sabitun panawun pinasakitan kay mani arin Asiria, angga amêsên. ³³ Paraman baydu, matinêk ya dinyag muy pangatul kanyan. Tapat ka kanyan, nuwa sikay, nanyag kay nadawak. ³⁴ Ya mani ari yan, mani mamuun yan, mani pari yan, buy mani ninunu yan, a sila nanunul sa Kautusan mu. Buy a la dinambi ya utus buy pamatanday sinabi mu kalla. ³⁵ Agyan idi sila sa sarili lan kaarian buy nadanasan lay dakilay kangêdan ya impakit mu kalla sa makwal buy matabay lutay indin mu kalla, a sila naglingkud kamu buy a la pun êt tinalibatukan ya nangadadawak ya diyag la.”

³⁶ “Taganan abiin ya sangkan kabay ipus kay amêsên sa lugal la indin mu sa mani ninunu yan amên makaêkan silan mani pupul sa lugal la ati buy kaatag pun mangangêd da tagêy. ³⁷ Nuwa gawan sa mani kasalanan yan, ya malakêy pupul yan amêsên sa lugal la indin mu kanyan, milakuy na sa mani ari ya indin mun manakup kanyan. Pandaygên lay labay lan daygên kanyan buy sa mani saysay yan. Sadyay pamibabata yan.”

Ya Kasunduwan mani tawu sa Namalyari

³⁸ “Gawan baysên, sikay ya mani Judio, nanyag kay napas-êy ya kasunduwan. Insulat yan na ati buy impapirma sa mani mamuun, mani pari, buy mani Levita.”

10

¹ Ya nunan namirma sabay

si Gobernador Nehemias ya anak Hakalias.

Zedekia, ² Seraya, Azaria, Jeremias,

³ Pashur, Amaria, Malkia,

⁴ Hatush, Shebania, Maluc,

⁵ Harim, Meremot, Obadias,

⁶ Daniel, Gineton, Baruc,

⁷ Meshulam, Abijah, Miamin,

⁸ Maazia, Bilgai, buy si Shemaya.

Abiin ya mani pari.

⁹ Ya mani Levitay namirma sabay
si Jeshua ya anak Azania, si Binui ya gisa sa maanak Henadad, si Kadmiel,

¹⁰ buy mani kamag-anak la ya silan Shebania,

Hodia, Kelita, Pelaya, Hanan,

¹¹ Mica, Rehob, Hashabia,

¹² Zacur, Sherebia, Shebania,

¹³ Hodia, Bani, buy si Beninu.

¹⁴ Ya mani mamuun ya namirma sabay
si Paros, Pahat Moab, Elam, Zatu, Bani,

¹⁵ Buni, Azgad, Bebai,

¹⁶ Adonia, Bigvai, Adin,

¹⁷ Ater, Hezekia, Azur,

¹⁸ Hodia, Hashum, Bezai,

¹⁹ Harif, Anatot, Nebai,

²⁰ Magpias, Meshulam, Hezir,

²¹ Meshezabel, Zadok, Jadua,

²² Palatia, Hanan, Anaya,

²³ Hoshea, Hanania, Hashub,

²⁴ Halohes, Pilha, Shobek,

²⁵ Rehum, Hashabna, Maaseya,

²⁶ Ahia, Hanan, Anan,

²⁷ Maluc, Harim, buy si Baana.

²⁸ “Buy ya kaatag pun tawu ya sabay ya mani pari, mani Levita, mani magbantay
mani pasbul, mani magkanta, mani lingkud sa templu, buy kaganawan nagpapawa
sa mani dayuwan ya manugêl sa lugal yan amên manunul sa Kautusan Namalyari,
ya mani asawa la, mani anak lay lawyaki buy babayi, kaganawan dilag pangintindi,

²⁹ nanumpa silan kaganawan kaawyun ya mani maulagay tawu, ya tupadên yan na

Kautusan Namalyari ya indin na kanyan sa kapamilatan ipus nay si Moises. Nanumpa kay êt ya tanggapên yan na sumpan Namalyari nu a yan tupadên ya pangakun sunulun yan mangêd ya kaganawan utus, batas, buy patakaran Panginuun ya Bapan Namalyari yan.”

³⁰“Nangaku kay ya a yan pasawan makapag-asaway maanak yan na babayi sa mani dayuwan ya manugêl sa lugal yan o ipaasaway maanak lay babayi sa maanak yan na lawyaki.”

³¹“Impangaku yan êt ta nu isaliw kanyan mani dayuwan ya trigu la o agyan dakun sabêt ta pan-isaliw sa Allun Pagpaynawa o sa kaatag maulagay allu, a kay manaliw. Buy balang ikapituy tawun, a kay manggitna sa luta yan, buy a yan na singilin ya nipag-utang kanyan.”

³²“Nangaku kay êt ya tupadên yan na utus ya mam-i kay balang tawun apat ya garamun pilak para sa pandaygên sa templun Namalyari yan, ³³ buy para sa tinapay ya inlêan sa Panginuun, buy para sa lasi ya pan-iandug sa inallu-allu buy para sa andug ga pan-êwêkên sa inallu-allu, buy para sa andug sa Allun Pagpaynawa, buy para sa andug sa Pestan Bayun Buwan, buy para sa mani intakday pesta, buy para sa mani banal la pan-iandug, buy para sa mani andug ga pamatawad sa kasalanan mani Israelita buy sa kaganawan pandaygên sa templun Namalyari yan.

³⁴Nibabagutan kay kaganawan buy ya mani pari buy ya mani Levita, amên matandan balang pamilya ya mani allu sa balang tawun ya sêpat silan mantan pangusung ya idigalu sa templun Namalyari yan. Ulamên ya pangusung sa babun pamiandugan Panginuun ya Namalyari yan, ayun sa nakasulat sa Kautusan.”

³⁵“Nangaku kay êt ya tawuntawun gêtan yan sa templun Panginuun ya mumunay pupul yan sa panggitnan buy ya mumunan mani tagêy puun kayu yan. ³⁶ Gêtan yan êt sa mani pari ya maglingkud sa templun Namalyari yan ya panganay yan na anak ka liyaki, agyan na mumunan anak mani baka yan, tupa, buy kambing, ayun sa nakasulat sa Kautusan Namalyari.”

³⁷“Nangaku kay êt ya gêtan sa mani pari sa mani budegan templun Namalyari yan ya mamangêd da baagin arina buy ya mamangêd da andug ga lasi, buy ya mamangêd da tagêy, buy ya mamangêd da bayun alak buy ya mamangêd da larun ulibu. Buy gêtan sa mani Levitay ikamapuy baagin pupul buy tagêy tagawan ya mani Levita ya manipun mani ikamapuy baagin kaganawan balayan yan nu saantuy binyanan pag-ubran yan. ³⁸ Gisay pari ya ubat sa layin Aaron ya miawyun sa mani Levita nu mananggap silan ikamapuy baagin pupul buy tagêy. Buy ya ikamapuy natipun, gêtan mani Levita sa budegan templun Namalyari yan. ³⁹ Gêtan mani Israelita buy mani Levita ya mani andug ga trigu, bayun alak, buy larun ulibu sa budega nu saantuy binyanan mani kagamitan templu buy nu saantuy mani kagamitan mani pari ya maglingkud, mani magbantay mani pasbul templu, buy mani magkanta.”

“A yan pasawên na templun Namalyari yan.”

Ya pamitan mani tawu papakun sa Jerusalem

¹ Sa panawun abitu, ya mani mamuun sa mani tawu sa Israel, manugêl sila sa Jerusalem, ya banal la balayan. Nibabagutan ya kaatag mani tawu amên matandan nu sisabêt ta manugêl sa Jerusalem. Sa balang mapuy pamilya, dilag gisay pamilya ya mabagut ya manugêl sa Jerusalem, buy si abituy siyam ma pamilyay asê nabagut sabay ya manugêl sa kaatag balayan. ² Inyawad mani tawu sa Namalyarin pagpalên ya kaganawan tawuy nagnakêm manugêl sa Jerusalem.

³ Ati ya mani mamuun sa mani prubinsya ya namitan nanugêl lana sa Jerusalem. Dilag mani Israelita, mani pari, mani Levita, mani lingkud sa templun Namalyari buy mani layin upisyal Solomon ya nanugêl sa mani balayan sa Juda. Nanugêl sila sa sarili lan lugal sa magmikakanayun na baryu. ⁴ Nuwa nanugêl sa Jerusalem ya dakun umnuy layin Juda buy layin Benjamin.

Ati ya mani layin Juda.

Si Ataya ya anak Uzia. Si Uzia ya anak Zacarias. Si Zacarias ya anak Amaria. Si Amaria ya anak Shefatia. Si Shefatia ya anak Mahalalel ya ubat sa layin Perez. ⁵ Si Maaseya ya anak Baruc. Si Baruc ya anak Col Hoze. Si Col Hoze ya anak Hazaya. Si Hazaya ya anak Adaya. Si Adaya ya anak Joyarib. Si Joyarib ya anak Zacarias ya ubat sa layin Shela. ⁶ Sa kaganawan layin Perez ya nanugêl sa Jerusalem, apat ta ralan buy anêmmapu buy waluy mangatubag ga makilaban.

⁷ Ati ya mani layin Benjamin.

Si Salu ya anak Meshulam. Si Meshulam ya anak Joed. Si Joed ya anak Pedaya. Si Pedaya ya anak Kolaya. Si Kolaya ya anak Maaseya. Si Maaseya ya anak Itiel. Buy si Itiel ya anak Jeshaya.

⁸ Ya mani tagasunul Salu sabay silan Gabai buy si Salai buy ya siyam ma ralan buy luwampu buy waluy kamag-anak la.

⁹ Si Joel ya anak Zicri ya mamuun kalla. Buy si Juda ya anak Hasenua ya ikalway mamuun sa balayan.

¹⁰ Ati ya mani pari.

Si Jedaya ya anak Joyarib, si Jakin, ¹¹ buy si Seraya ya anak Hilkia. Si Hilkia ya anak Meshulam. Si Meshulam ya anak Zadok. Si Zadok ya anak Merayot. Si Merayot ya anak Ahitub ya mamaala sa templun Namalyari, ¹² buy ya walun dalan buy luwampu buy luway kaawyun mani pari ya naglingkud sa templu.

Ya gisay pari ya nanugêl sa Jerusalem sabay ya si Adaya ya anak Jeroham ya anak Pelalia ya anak Amzi ya anak Zacarias ya anak Pashur ya anak

Malkia, ¹³ buy ya luwan dalan buy apattapu buy luwa ya kaawyun Adaya ya mamuun sa mani pamilya.

Buy si Amasai ya anak Azarel, ya anak Azai, ya anak Meshilemot, ya anak Imer, ¹⁴ buy ya dinalan buy luwampu buy waluy kaawyun lay nangapapas-êy ya sundalus. Si Zabdiel ya anak Hagedolim sabay ya pinakapuun la.

¹⁵ Ati ya mani Levita.

Si Shemaya ya anak Hashub, ya anak Azrikam, ya anak Hashabia, ya anak Buni,

¹⁶ si Shabetai buy si Jozabad sabay ya mamuun mani Levita, buy silay mamaala sa pandaygên sa lawasan templun Namalyari.

¹⁷ Si Matania, anak yan Mica, ya anak Zabdi, ya anak Asaf. Si Matania ya manguna sa pagpasalamat buy panalangin.

Si Bakbukia ya kasawup Matania.

Si Abda ya anak Shamua, ya anak Galal, ya anak Jedutun.

¹⁸ Dilag luwan dalan buy luwampu buy apat ta Levita ya nanugêl sa Jerusalem ya banal la balayan.

¹⁹ Ati ya mani magbantay mani pasbul templu.

Si Akub, Talmon, buy ya kaawyun lay magbantay sa mani pasbul, dinalan buy pitumpu buy luway lawyaki.

²⁰ Buy ya kaatag pun Israelita, mani pari buy mani Levita, nanugêl sila sa lutay namana la sa mani balayan prubinsiyan Juda. ²¹ Ya manugêl sa nabêlêng nga bung-uy Ofel sabay ya mani lingkud sa templu, buy si Ziha buy Gishpa ya mamuun kalla.

²² Ya pinakapuun sa mani Levitay idi sa Jerusalem sabay si Uzi ya anak Bani ya anak Hashabia, ya anak Matania, ya anak Mica. Si Uzi ya gisa sa mani layin Asaf ya sabay ya mani magkanta sa mani pandaygên sa templun Namalyari. ²³ Ya ari ya mamiutus kalla tungkul sa mani pandaygên la balang allu.

²⁴ Si Petahia ya anak Meshezabel, ya gisa sa mani layin Zera ya anak Juda. Si Petahia ya Israelita ya mam-in payu sa arin Persia tungkul sa mani kaparisu nan Israelita.

²⁵ Ya kaatag mani tawu sa Juda, nanugêl sila sa mani baryu ya nadani sa panggitanan la. Ya kaatag kalla manugêl sa Kiriath Arba, Dibon, Jekabzeel, buy sa mani baryuy nakapalitêng sa mani balayan ati. ²⁶ Ya kaatag kalla, manugêl sa Jeshua, Molada, Bet Pelet, ²⁷ Hazar Shual, Beersheba buy sa mani baryuy nakapalitêng baydi, ²⁸ sa Ziklag, Mecona, buy sa mani baryuy nakapalitêng baydi, ²⁹ sa En Rimon, Zora, Jarmut, ³⁰ Zanoa, Adullam buy sa mani baryuy nakapalitêng

baydi, sa Lakish buy sa mani panggitnan ati, sa Azeka buy sa mani baryuy nakapalitêng baydi. Kabay ya mani tawu sa Juda, nanugêl sila sa mani lugal Beersheba angga sa Lawug Ben Hinom.

³¹ Ya layin Benjamin, nanugêl êt sa Geba, Micmash, Aya, Betel buy sa mani baryuy nakapalitêng baydi, ³² sa Anatot, Nob, Anania, ³³ Hazor, Rama, Gitaim, ³⁴ Hadid, Zeboim, Nebalat, ³⁵ Lod, Ono, buy Ge Harashim. ³⁶ Ya kaatag pun mani Levita ya manugêl sa Juda, pinatugêl kaawyun mani layin Benjamin.

12

Ya panulat Nehemias lagyun mani pari buy mani Levita

¹ Ati ya listaan mani pari buy mani Levitay nakapag-udung ubat sa Babilonia kaawyun Jeshua buy si Zerubabel ya anak Shealtiel.

Si Seraya, Jeremias, Ezra,

² Amaria, Maluc, Hatush,

³ Shecania, Rehum, Meremot,

⁴ Iddo, Gineton, Abijah,

⁵ Miamin, Moadia, Bilga,

⁶ Shemaya, Joyarib, Jedaya,

⁷ Salu, Amok, Hilkia, buy Jedaya.

Abiin na mani mamuun mani pari buy kaawyun sabitun panawun na nabyay pun si Jeshua.

⁸ Ati ya mani Levita. Si Jeshua, Binui, Kadmiel, Sherebia, Juda, buy si Matania. Si Matania buy ya kaawyun nan mamaala sa mani kantan pagpasalamat. ⁹ Buy si Bakbukia, Uni, buy ya kaawyun la, napiarap silan nipamakitbay sa pagkanta la.

Ya mani layin pinakapuun pari si Jeshua

¹⁰ Si Jeshua ya bapan Joyakim. Si Joyakim ya bapan Eliashib. Si Eliashib ya bapan Joyada. ¹¹ Si Joyada ya bapan Jonatan. Buy si Jonatan ya bapan Jada.

Ya mamuun sa mani pamilyan pari

¹² Sabitun si Joyakim ya pinakapuun pari, ati ya mamuun mani pamilyan mani pari.

Si Meraya sabay ya mamuun sa pamilyan Seraya.

Si Hanania sabay ya mamuun sa pamilyan Jeremias.

¹³ Si Meshulam sabay ya mamuun pamilyan Ezra.

Si Jehohanan sabay ya mamuun sa pamilyan Amaria.

¹⁴ Si Jonatan sabay ya mamuun sa pamilyan Maluc.

Si Jose sabay ya mamuun sa pamilyan Shebania.

¹⁵ Si Adna sabay ya mamuun sa pamilyan Harim.

Si Helkai sabay ya mamuun sa pamilyan Merayot.

¹⁶ Si Zacarias sabay ya mamuun sa pamilyan Iddo.

Si Meshulam sabay ya mamuun sa pamilyan Gineton.

¹⁷ Si Zicri sabay ya mamuun sa pamilyan Abijah.

Si Piltai sabay ya mamuun sa pamilyan Miniamin buy mamuun sa pamilyan Moadia.

¹⁸ Si Shamua sabay ya mamuun sa pamilyan Bilga.

Si Jehonatan sabay mamuun sa pamilyan Shemaya.

¹⁹ Si Matenai sabay ya mamuun sa pamilyan Joyarib.

Si Uzi sabay ya mamuun sa pamilyan Jedaya.

²⁰ Si Kalai sabay ya mamuun sa pamilyan Salu.

Si Eber sabay ya mamuun sa pamilyan Amok.

²¹ Si Hashabia sabay ya mamuun sa pamilyan Hilkia.

Buy si Netanel sabay ya mamuun sa pamilyan Jedaya.

²² Sabitun panawun pag-arin Darius sa Persia, inlistay lagyun mani mamuun mani pamilyan mani pari buy mani Levita. Nalyari ya abiin sa panawun mani pinakapuun pari ya silan Eliashib, Joyada, Johanan, buy si Jada. ²³ Ya mani mamuun mani pamilyan Levita angga sa panawun Johanan ya apun Eliashib, nakalista sa Librun Kasaysayan. ²⁴ Ya mani mamuun mani Levita, sabay silan Hashabia, Sherebia, Jeshua, Binui, Kadmiel, buy sa kaawyun lay naglingkud ya napiarap sa pangulimên buy pagpasalamat. Ya luway pustu mipamakitbay sila sa pagkanta la ayun sa utus David ya tawun Namalyari.

²⁵ Ya mani magbantay mani pasbul buy sa budega ya nadani sa pasbul sabay silan Matania, Bakbukia, Obadias, Meshulam, Talmon, buy Akub. ²⁶ Naglingkud sila sa panawun Joyakim ya anak Jeshua buy apun Jozadak, buy sa panawun Nehemias ya gobernador buy si Ezra ya pari buy manurun Kautusan.

Intalagan mani tawuy pader Jerusalem sa Namalyari

²⁷ Sa pamitalagan pader Jerusalem, tingkap lay mani Levita sa kaganawan lugal amên igtan sila sa Jerusalem buy magsaya sa pamitalagan dilag mani pagpasalamat sa kapamilatan pagkanta buy ya mani panggamitin la, mani pompiyang, mani alpa, buy mani lira. ²⁸ Ya mani magkanta, niaawyun nititipun ubat sa palitêng Jerusalem buy ubat sa mani baryun mani Netofa. ²⁹ Buy dilag êt ubat sa Bet Gilgal, buy ubat sa lugal Geba buy sa Azmavet, tagawan ya mani magkanta nipaydêng silan sarili lan baryu sa palitêng Jerusalem. ³⁰ Buy ya mani pari buy mani Levita, pandaygên lay naugalyan lan pallinis sa sarili la. Buy para êt baydu ya dinyag la sa mani tawu buy sa mani pasbul buy sa pader Jerusalem.

³¹ Pikilaku kuy mamuun Juda sa babun pader, buy tinipun ku bayduy luway mangaragul la pustun mani magkanta amên magpasalamat sa Namalyari. Ya gisay pustu, magmartsa sa êtêb wanan baydu sa babu papakun sa Pasbul Dinat.

³² Manunul kalla silan Hosaya buy ya kapitnan mani mamuun Juda, ³³ buy silan Azaria, Ezra, Meshulam, ³⁴ Juda, Benjamin, Shemaya, Jeremias, ³⁵ buy ya kaatag mani pari ya dilag mani patutut. Nanunul êt silan Zacarias ya anak Jonatan, ya anak Shemaya ya anak Matania ya anak Micaya, ya anak Zacur, ya anak Asaf, ³⁶ buy kaawyun na silan Shemaya, Azarel, Milalai, Gilalai, Maai, Netanel, Juda, buy si Hanani, ya dilag panggamitin na panigtig kaparisun David ya tawun Namalyari. Buy si Ezra ya manurun Kautusan ya idi sa mumuna la. ³⁷ Sa Pasbul Sibul, sa arapan la, nagdakêy sila sa kapamalatan mani eran sa Jerusalem ya sabay ya Balayan David, sa pagdakêyan sa pader, sa babun palasyun David, angga sa Pasbul Lanêm sa êtêb puputakan.

³⁸ Ya ikaluway pustun magkanta, nagmartsa sila papakun sa udi sa babun pader. Nanunul laku sa pustun ati kaawyun na kapitnan tawu. Dinuman kay sa agid Torin mani Pugun papakun sa Makudpay Pader. ³⁹ Paubat baydu, dinuman kay sa Pasbul Efraim, sa Manan Pasbul, sa Pasbul Kênan Lanêm, sa Torin Hananel, buy sa Torin Dinalan. Pamakayari, dinuman kay sa Pasbul Tupa buy tinunggên sa Pasbul Magbantay.

⁴⁰ Ya luway pustun magpasalamat sa Namalyari kaban magmartsa sila, nagdaus sila sa templun Namalyari. Nagdaus saku êt baydu kaawyun na kapitnan mani upisyal. ⁴¹ Idi êt bayduy mani pari ya mamatunuy patutut ya silan Eliakim, Maaseya, Miniamin, Micaya, Elyoenai, Zacarias, buy si Hanania, ⁴² buy ya mani magkanta ya silan Maaseya, Shemaya, Eleazar, Uzi, Jehohanan, Malkia, Elam, buy si Ezer. Sila ya pustun nipagkanta buy si Jezrahia ya mamuun kalla. ⁴³ Buy sa allun abitu, namati silan malakêy ayup ya inêwêk bilang andug, buy nagsaya sila, tagawan taganan pinasaya silan Namalyari. Agyan na mani babayi buy mani anak, nagsaya sila êt. Buy ya pagsayan mani tawu sa Jerusalem, nalêngê angga sa marayu.

⁴⁴ Sa allun abitu, namitalagan lawyaki ya mamaala sa mani budega para sa panipunan un mani andug, sa mani mumunay pupul yan sa panggitan buy ya mumunan tagêy puun kayu, buy sa mani ikamapuy baagin pupul buy tagêy amên tipunun na abituy baagin mani intakdan Kautusan Namalyari para sa mani pari buy mani Levita ubat sa mani panggitan buy mani balayan. Tagawan ya mani tawu sa Juda natula sila sa mani pari ya naglingkud buy sa mani Levita. ⁴⁵ Dinyag lay paglingkud sa Namalyari la. Dinyag la êt ya naugalyan lay pallinis sa mani bagay ya gintan mani tawu sa templu. Dinyag êt mani magkanta buy magbantay mani pasbul ya paglingkud la, ayun sa utus David buy ya anak nay si Solomon. ⁴⁶ Paubat pun sa panawun Arin David buy si Asaf, dilag gan mani mamuun sa mani magkantan pangulimên buy pagpasalamat sa Namalyari. ⁴⁷ Kabay sabitun panawun Zerubabel buy sa panawun Nehemias, ya kaganawan Israelita, inallu-allu silan mam-in andug para sa mani magkanta buy sa mani magbantay mani pasbul templu. In-il-an la êt ya mani andug para sa mani Levita. Sên natanggap mani Levitay

andug, in-il-an la êt para sa mani pari ya naubat sa layin Aaron.

13

Ya mani utus Nehemias

¹ Sa allun abitu, imbasa lay Librun Moises sa mani tawu. Pamakayari, natandan mani tawuy nu magtipun silan mangulimên sa Namalyari, asê malyarin makiawyun kalla ya mani Ammonita buy Moabita. ² Gawan a la binyanan kanên buy inêmên ya mani Israelita sabitun nagsalwang sila sa Egipto. Nun a binayaran la si Balaam amên isumpa nay mani Israelita. Nuwa ya sumpan Balaam, dinyag Namalyarin pagpapala. ³ Pamakayarin nalêngên mani tawuy abituy Kautusan Namalyari, impatas lay alwan pêtêg Israelita.

⁴ Bayu nalyari ya ati, ya pari ya si Eliashib ya mamaala sa budegan templun Namalyari yan buy kamag-anak Tobia, ⁵ in-il-an nay maragul ya silid para kan Tobia ya mana lan pamitipunan mani andug ya lasi, insensu, mani gamit sa templu, mani ikamapuy baagin pupul buy tagêy, bayun alak, buy larun ulibu ya pan-idin para sa mani Levita, sa mani magkanta, buy sa mani magbantay mani pasbul ayun sa Kautusan. Idi êt sa budegay mani bagay ya pan-idin mani tawu para sa mani pari.

⁶ Sabitun nalyari ya ati, namita ku sa Jerusalem, tagawan sabitun ikatatlumpu buy luway tawun si Artaserses ya ari sa Babilonia, naku waku kana sa Babilonia. Buy pamakalibas dakun umnuy panawun, nagpatanda ku sa ari ⁷ buy nag-udung ngaku sa Jerusalem. Baydu ku natandan ya kadawakan ya dinyag Eliashib, ya in-il-an nay gisay silid sa kasawangan templun Namalyari para kan Tobia. ⁸ Sadyay tubag ku. Kabay insamwag kuy kaganawan gamit Tobia sa lawasan silid. ⁹ Pamakayari, niutus saku ya linisin lay mani silid, buy in-udung ku bayduy mani gamit para sa templun Namalyari, buy mani andug ya lasi buy insensu.

¹⁰ Natandan ku êt ya baagi ya para sa mani Levita, asê naidin kalla. Kabay ya mani Levita buy mani magkanta ya pagkatiwalan sa pandaygên sa templu, nag-udung sila sa pangitnan la. ¹¹ Kabay sinabyanan kuy mani upisyal, “Siyan pinaulayan yuy templun Namalyari ta?” Buy impabêg kuy mani Levita buy mani magkanta buy impaudung ku sila sa mani pandaygên la sa templu.

¹² Sa pakapakun baydu, gintan kaganawan layin Juda ya ikamapuy baagin pupul buy tagêy, bayun alak, buy larun ulibu sa mani budega. ¹³ Ya pinili kun mamaala sa budega sabay silan Shelemia ya pari, buy si Zadok ya manurun Kautusan, buy ya Levitay maglagyun Pedaya. Impasawup ku êt kalla si Hanan ya anak Zacur ya apun Matania. Silay pinili ku ta mapagkatiwalan ku sila. Intiwala ku êt kallay pamibaagin mani pangaylanganan kaparisu lan Levita.

¹⁴ Nanalangin naku, “Namalyari ku, ganakên mukun kayêk gawan dinyag kuy mani bagay ya ati. Buy agana mu litêpên ya tapat kun paglingkud sa templu mu

buy sa mani pandaygên baydi.”

¹⁵ Sa allun abitu, nakakit takun mani tawu sa Juda ya mamêspês mani ubas sa Allun Pagpaynawa. Dilag êt mantan mani trigu, alak, ubas, igus, buy kaatag mani bagay sa mani asnu amên gêtan sa Jerusalem buy isaliw. Kabay sinabyanan ku silan agana sila mamisaliw kalakal la sa Allun Pagpaynawa. ¹⁶ Para êt bayduy lawyaki ya taga Tiro, ya manugêl sa balayan Jerusalem, ya nantan kênan lanêm buy kaganawan kalasin kalakal buy pan-isaliw lay ati sa mani taga Juda ya idi sa Jerusalem sa Allun Pagpaynawa. ¹⁷ Kabay sinabyanan kuy mani maulagay tawun Juda, “Sabêt ta kadawakan na pandaygên yu? Pandaygên yun asê maulagay Allun Pagpaynawa. ¹⁸ Alwa nayin para êt baysên na dinyag mani ninunu tamu? Kabay taganan pamparusan kitamun Namalyari tamu buy ya balayan na ati. Amêsên, taganan napatubag yuy Namalyari gawan sa pandaygên yu, ta pandaygên yun ayin ulaga ya Allun Pagpaynawa.”

¹⁹ Kabay kaban mitanglêw wa mamut sa balang duspiras Allun Pagpaynawa, niutus sakun isaray pasbul balayan buy agana ibuklat ta pasbul anggan asê mayari ya Allun Pagpaynawa. Pamakayari, pinabantay kuy mani ipus ku sa arapan mani pader amên ayin mantan mani bagay sa balayan sa Allun Pagpaynawa. ²⁰ Nu misan, ya mangalakal buy magtindan kaganawan kalasin kalakal, mamabêlêw sila sa lawasan Jerusalem nu duspiras Allun Pagpaynawa. ²¹ Nuwa sinabyanan ku silan, “Uysiyam mamabêlêw kaw ya sa pader balayan ta? Nu daygên yun manguman na parabaysên, ipadakêp kataw na.” Kabay ubat ta baydu, a silayna nag-udung sa Allun Pagpaynawa. ²² In-utus kuy mani Levitay daygên lay naugalyan ya pallinis sa sarili la buy mamantay sa mani pasbul amên magin maulaga ya Allun Pagpaynawa.

Namalyari ku, ganakên muy mani dinyag ku buy kalunusan muku ayun sa dakilay pangidu mu. ²³ Sa panawun abitu, nakit ku êt ya mani lawyaki ya layin Juda ya nag-asawan mani babayi ya taga Ashdod, taga Ammon, buy taga Moab. ²⁴ Buy ya kapitna sa maanak lay nipagsabi sa sabin Ashdod, o kaatag ya sabi. A sila makapagsabi sa sabin Juda. ²⁵ Buy sinabyanan ku sila, insumpa ku sila buy pinanasakit kuy kaatag kalla. Binunay kuy sabut la buy pinasumpa ku sila sa lagyun Namalyari. Buy sinabi ku, “Agana yu idin ya maanak yuy babayi sa maanak lay lawyaki ya dayuwan, buy agana yu kêwên ya maanak lay babayi ya dayuwan para sa maanak yuy lawyaki o para sa sarili yu. ²⁶ Alwa nayin nangasalanan si Arin Solomon sa parabaysên na mani babayi? Ayin ari ya kaparisu na saantu man na bansa. Kakaidwan yan Namalyari na buy dinyag yan Namalyarin arin buun Israel. Paraman baydu, nangasalanan ya gawan sa pamtustus kanan mani babayi ya dayuwan. ²⁷ Awta pallêng-ên yan nayi amêsên ya pandaygên yuy sadyay dawak ka mani bagay ya ati? A kaw tapat sa Namalyari yan gawan mag-asawa kaw mani babayi ya dayuwan.”

²⁸ Si Joyada ya anak pinakapuun pari ya si Eliashib, dilag yan anak ya

nakapag-asawan anak Sanbalat ya Horonita. Kabay impatas ku ya.

²⁹ Namalyari ku, ganakên mu sila, tagawan dinyag lan ayin ulagay pangapari la, buy kasunduwan mu sa mani pari buy mani Levita.

³⁰ Kabay pinilmi ku ya kaganawan tawu sa Israel ya malayay na sa dakun sabêt man na pakitbusan la sa mani dayuan. Buy binyanan kun pandaygên ya mani pari buy mani Levita ayun sa balang pandaygên la. ³¹ Buy namil-an nakun allu sa pam-in pangusung buy mumunan pupul.

Ganakên mu kun kayêk ya Namalyari ku buy pagpalên.